



# Mir-Romantiċizmu għall-Moviment il-Modern

***Il-Holma Maltija*** ta' Frans Sammut

minn **Matthew Theuma B.A. (Hons) Malti**



Bejn biċċa xogħol artistika u l-hallieq tagħha hemm rabta sfiqa. L-artist ma jsawwarx l-arti f'vakwu mingħajr ebda skop. Jekk wiehed jikkritika b'għaqal pittura ta' Picasso jintebaħ li f'mohħ l-artist hemm wirjiet differenti ġmielhom minn dawħ li kapaċi japprezza f'biċċa arti rinaxximentali. Il-figura umana, li issa bdiet tidher imċajpra sfat misruqa mill-valur estetiku tagħha għaliex intrifdet minn ġrajjet imdemmiġa li għaddiet minnħom l-umanità matul is-seklu għoxrin.

Iżda l-arti mhix biss dik li tinsab mifruħa fuq it-tila u li tpaħxi il-viżiv. Hemm kwalità ta' arti li flok biż-żebgħa tissawwar bil-kelma. Fil-ġeneri varji tagħha, il-letteratura tinqasam f'għadd ta' movimenti differenti li jingħażlu mal-mixja taż-żminijiet. Meta mqabbla ma' letteratura ta' pajjiżi barranin, dik Maltija tista' titqis bħala waħda żaġħżuġha. It-tluq tagħha jinstab immarkat fi tmiem is-seklu dsataħ u l-bidu tas-seklu għoxrin fejn l-awturi tefgħu harsithom fuq letteratura li kellha tagħti spinta lin-Nazzjon Malti permezz tat-thaddim ta' l-ilsien vernakulari li għal żmien twil kien meqjus bħala baxx, vulgari u tajjeb biss biex jaqdi l-bżonnijiet tal-popolin.

Issa kien wasal iż-żmien li fih l-awtur Malti jfassal xogħlijiet mogħniġa b' dokumentazzjoni storika. F'dan il-kuntest jispikka Ġużè Muscat Azzopardi li sabiex jibni t-trama ta' xogħlijietu silet personagġi legġendarji u hatarhom bħala eroj li flimkien mal-kotra jiddefendu lil arthom mill-hajjen. Kien ftit taż-żmien wara li l-ġeneru tar-rumanz letterarju sab l-iżvilupp tiegħu. F'*Inez Farruġ* Anton Manuel Caruana jagħtina rumanz storiku li nistgħu niddefenuh bħala wiehed allegoriku għax juri żewġ 'plots' is-serqa ta' tfajla u l-isfruttament ta' Malta.<sup>1</sup> B'riħet rakkont bħal dan Anton Manuel Caruana jikkritika indirettament is-sitwazzjoni politika u soċjali li nqabdet fiha Malta tal-bidu tas-seklu għoxrin bħala kolonja tal-qawwa Inġliża. Aktar tard, lejn is-snin tletin, faqqgħet il-kwistjoni tal-lingwa fejn il-Malti kellu jitqabad ma' żewġ ilsna kulturalment superjuri biex jikseb pożizzjoni li tixraqlu f'daru stess. Kienu f'dawn iż-żminijiet li dehru rumanzi bħal *Taħt Tliet Saltiniet* ta' Ġużè Aquilina fejn f'intervista qal dan li ġej: "dahħalt l-element patrijottiku għax dik il-habta kien il-Malti qed jithabat biex jieħu postu hawn Malta..."<sup>2</sup> Ma' dan l-impenn riformista patrijottiku tispikka wkoll il-vokazzjoni morali, xejriet li joħorġu fiċ-ċar fil-*Promessi Sposi* tal-Manzoni.

L-awturi li ġew wara dawn ma' kellhomx isejsu aktar in-narrattiva tagħhom direttament fuq l-Istorja mġhoddiġa iżda hasbu kif jieħdu ritratt tal-ġerħa soċjali ta' madwarhom u jsarrfu kollox f'letteratura. F'dawn iż-żminijiet inhass ukoll l-influwenza tar-rumanz psikoloġiku fix-xogħol ta' Ġużè Ellul Mercer fir-rumanz tiegħu *Leli ta' Haż-Żgħir*. Dan ir-rumanz wera bixriet tipiċi ta' letteratura li tippreżenta protagonist imdahħal fi kriżi eżistenzjali wara li b'differenza min-nies tar-raħal konformist, li trawwwem fih, tghallem u ġema' għerfu minn kotba barranin. Kellu jkun xogħol soċjo-psikoloġiku bħal dan li beda jaqdi l-irwol ta' vetrina għar-rumanzi li kellhom jiġu wara n-nofs tas-seklu. Il-letteratura ma baqgħetx tiddedika l-impportanza

taghha lill-kotra bhala l-eroj sublimi. Anzi bdiet tiehu l-bixra negattiva li kompliet tiseddaq aktar tard fix-xoghlijiet ta' l-awturi moderni.

Kien f'nofs is-snin sittin li twaqqaf il-Moviment Qawmien Letterarju u fih issiehu żghažagh li riedu jesperimentaw b'dawn il-kontenuti u forom ġodda. Wahda mill-aġendi ewlenin ta' dan il-Moviment kien li l-kitbiet imsawra mill-kittieba membri jolqtu direttament lill-poplu Malti interessat fil-kultura<sup>3</sup> waqt li jaġġornaha bix-xejriet kontemporanji tal-kontinent. Frans Sammut, l-awtur tar-rumanz *Il-Holma Maltija*, jagħmel parti minn dan il-moviment letterarju l-ġdid. Fit-taqsuma li jmiss se tinghata harsa lejn iż-żewġ rumanzi ewlenin tiegħu *Il-Gaġġa* u *Samuraj*, u waqt li jinxtehet dawl fuq xi karatteristiċi letterarji ta' dawn ir-rumanzi, jingharaf il-qbil li hemm bejn iż-żewġ protagonisti fit-taqbida tagħhom kontra l-kotra.



## Frans Sammut – Il-Protagonista Jitlewwem mal-Kotra

Wara l-ktib tan-novella *Labirint* Frans Sammut żaġhżuġh ta' dsatax-il sena kellu jagħti kontribut importanti hafna f'Istorja tan-narrattiva Maltija meta hareġ ir-rumanz psiko-soċjali *Il-Gaġġa* bhala r-rumanz li kellu jisfronda l-qafas magħluq ta' gżira tradizzjonali u biex jipproponi għallinqas l-oġġezzjoni, l-idea li ż-żmien il-ġdid kien qieghed jitlob riflessjonijiet maturi ġodda.<sup>4</sup> Huwa rumanz li jitratta dwar Malta tas-snin sittin, żmien imqanqal minn tranżizzjonijiet politici li mmarkaw ruħhom fl-Istorja ta' Malta. Il-fenomeni tal-mistennija ta' l-Indipendenza u l-effetti tagħha kienu fl-aqwa tagħhom u t-tensjoni laħqet il-quċċata tagħha. Bhala nies intellettuali, il-kittieba moderni setghu jbassru li bidla bħal din ma kinetx se tintlaqa' kif ġieb u laħaq mill-poplu Malti. L-awtur modern bl-ebda mod ma jmaqdar letteratura tradizzjonali. L-iskop ta' awturi bħal Frans Sammut huwa li f'xogħolhom juru kif bi dritt, il-“letteratura tista”, anzi dak huwa dmirha, tikkummenta fuq il-ġrajjet kollha li jolqtu lill-bniedem, ukoll dawk li jkunu mlewmin, biex ma ngħidux ukoll imsawrin mill-politika.<sup>5</sup> *Il-Gaġġa* huwa rumanz li ismu stess jimplika għeluq, ċokon u klawstrofobija. Dawn il-karatteristiċi mmaljati flimkien jirriflettu l-qagħdiet soċjali li jkiddu lill-protagonist bhala individwu b'kuxjenza mqallba. Il-klajmaks ta' dan ix-xogħol jispikka meta ssehħ il-fatma ta' dan il-protagonist mill-folla antikulturali.<sup>6</sup>

Għal darb'ohra, fir-rumanz *Samuraj* Sammut jerga' jagħtina r-relazzjoni mqallba ta' protagonist li jikkritika l-istabbilimenti ewlenin li fuqhom titwiežen is-soċjetà. Bhala strutturi ferm akbar minnu l-protagonista jantiċipa t-telfa tiegħu. Huwa hawnhekk li Frans Sammut, b'hila kbira jressaq lil dan il-protagonist tipiku lejn il-kultura tas-samuraj, kultura elitista li b'supervja ssib l-iżvog aħhari tagħha fis-suwiċidju. Il-qtuġh mill-kotra din id-darba huwa

differenti minn kif jiġri f' *Il-Gaġġa*. Il-harba li jwettaq Fredu Gambin<sup>7</sup> tissarraff fi dhul f'gaġġa ohra. Il-harba ta' Samwel<sup>8</sup> min-naha l-ohra hija wahda totali u rriversibbli. Ir-razza tas-Samuraj se tieqaf mal-mewt ta' Samwel.

## Xebh bejn il-Protagonisti

Bejn il-protagonisti tar-rumanz *Il-Gaġġa* u *Samuraj* ma jeżistix biss qbil minhabba li x-xoghlijiet huma herġin minn taht idejn l-istess awtur. Bejniethom hemm rabta sfiqa minhabba li qeghdin jirriflettu l-istess ambjent soċjali u kulturali. Ghalkemm ir-rumanz pseudowawtobijografiku *Il-Holma Maltija* hareġ fil-bidu tas-snin disghin, l-awtur beda jikteb l-istess xoghol hafna qabel. Dan il-punt itaffi xi ftit mill-qtugh kronoloġiku li jaf jinholoq bejn Vassalli (il-protagonist fir-rumanz *Il-Holma Maltija*) u l-protagonisti li jinsabu f' *Il-Gaġġa* u f' *Samuraj*. Ghalkemm *Il-Holma Maltija* jvarja fl-istil mir-rumanzi bikrija ta' Sammut, insibu xejriet komuni bejniethom. F'xoghlijietu l-awtur "irakkonta sentiment mifruq tul is-sekli, u minn *Il-Gaġġa* sa *Il-Holma Maltija* bena kollox madwar tipi ta' protagonisti li huma essenzjalment varjanti ta' prototipu wiehed."<sup>9</sup> Id-differenza li tifridhom minn xulxin tohroġ mill-fatt li Vassalli huwa personaġġ storiku li eżista tabilhaqq fi żmien partikolari. L-idea ewlenija tar-rumanzier ma kinetx li jwasslilna rumanz imsejjes fuq l-anakronija iżda rumanz mibni fuq verità storika biż-żieda ta' l-isthazzjil li għaġnet lil Vassalli f'persunaġġ shih. Kien b'dan it-tlaħhim li l-awtobijografija kisbet il-bixra ta' biċċa xoghol mitmuma.

Il-karattru ta' Vassalli jinqata' mill-kotra minn kmieni. Bhala personaġġ partijottiku jitpoġġa f'mumentu ta' għadab u nostalgija minn kif jinbeda l-ġrajja. Sammut jidentifika tajjeb hafna lil Vassalli bhala dak il-hassieb li jahseb fuq l-awtorità antagonista u dik il-parti magħzula ta' Maltin li minkejja li bhalu huma konxji tad-diffikultajiet tal-poplu lesti li jimirhu 'l bogħod

*Din is-sena qed nintroduċu serje ta' ritratti b'kummenti aktarx ċajtiera. Peress li dawn ma jkollhomx x'jaqsmu ma' l-artiklu jitpoġġew go kaxxa. Nibdew bil-President.*



***Dan jikteb isbaħ minni...  
jew iħarbex bħali.***

minn dan l-ghelt mghaddsin fl-attitudni egoċentrika tagħhom. L-għażla ta' Vassalli bhala l-protagonist ta' Sammut f'dan ir-rumanz post-modern hija magħmula bi hsieb validu. Mid-dokumentazzjoni storika li għandna fuq Vassalli jidher li hemm xebh sew ma' Fredu kemm ma' Samwel, żewġ protagonisti tipiċi herġin mill-isthazzjil ta' l-awtur. Fis-snin sebgħin l-awtur kellu b'xi mod jew iehor johloq dan it-tip ta' karattru sabiex jesprimi l-kontemporanjiet soċjali u politiċi ta' Malta. Meta aktar tard l-awtur għażel lil Vassalli bhala l-protagonista tar-rumanz il-ġdid tiegħu, it-tema tal-wiehed kontra l-hafna żgur li ma setghetx titwarrab. Barra d-deskrizzjonijiet fittizja li jagħtina l-awtur, il-qarrej jista' jdur fuq dak li għandna dokumentat b'tali mod li jirfed l-interpretazzjonijiet tiegħu.

Waqt li Vassalli bhala protagonist jixxieb mal-protagonisti l-ohrajn fil-qtugh mill-folla<sup>10</sup>, insibu punti fejn jinfatam minnhom u mill-mod kif iħarsu lejn l-istess folla. Ghalkemm fil-biċċa l-kbira tar-rumanz Vassalli jinsab maqtugh mill-folla 'l-baxxa' hsibijietu huma mitfughin fuqha: "Kien jisgħobbija nsir naf bil-hsara li ssir lil niesi fejn l-art

hija qalbha iebša... Kont inhossni qed indabbar rasi...”<sup>11</sup> Hekk kif Vassalli huwa kburi b’għieh il-popolin, Sammut huwa kuntent li fil-mument ta’ l-għażla tal-protagonist tiegħu għar-rumanz *Il-Holma Maltija* għażel lil Mikiel Anton Vassalli. Huwa minnu kif barra r-rahall Żebbuġi hemm għadd ta’ elementi oħra li jressqu lil Sammut qrib dan il-patrijott Malti. Kienet pjuttost aħbar interessanti li Sammut, awtur magħruf bhala wiehed mill-esponenti tal-moviment letterarju modern Malti tas-snin sittin johroġ b’rumanz imsejjes fuq id-dokumentazzjoni storika. L-għan ewlieni ta’ dan ir-rumanz psewdo-bijografiku huwa li jiswa ta’ apoloġija *pro vita sua* mill-punto di vista ta’ l-imghallem Vassalli li ried jgħaddi lill-habib u dixxiplu tiegħu Panzavecchia, segretarju tal-Kunsill ta’ l-Università fis-sena ghoxrin tas-seklu dsatax. Minhabba din iċ-ċerta intimità li kien hemm wara l-kwinti ta’ dan ix-xogħol letterarju, l-awtur ried ifassal b’ċerta professjoni riċetta dwar kif se jirnexxilu jhallat l-Istorja dokumentata flimkien ma’ l-immaginazzjoni li biha ried jimla dak id-dagħbien li bih ix-xogħol finali żgur ma kienx ser jikseb il-valur estetiku li tiehu biċċa xogħol mitmuma u ssiġillata bit-timbru artistiku. Dan l-esperiment irnexxa bis-shih b’ *Il-Holma Maltija* jiġi meqjus mill-kritiċi bhala “*a masterpiece*”.<sup>12</sup> Sammut, fir-rumanz jerga’ jigbor hajjet Vassalli mill-Istorja u jmexxi pass pass, b’mod kronoloġiku, matul l-avventuri u t-tabxiet li għadda minnhom. Izda l-effett proprju mixtieq mill-awtur ma kienx se johroġ tajjeb kieku r-rumanz kixef biss storja u dati. L-awtur ried jinqeda bl-immaginazzjoni sabiex jorqom u jimmodella għall-aħjar ix-xogħol finali.

Għal dan kompli għen is-sentiment imqanqal ta’ l-istess Sammut lejn Vassalli. L-awtur jistqarr kif “Vassalli huwa raġel Żebbuġi li jien għadni narah sa llum, minkejja t-taqlibiet kollha li sehew minn żmien lil hawn, l-aktar f’dawn l-aħhar snin. Fih nilmah is-sens ta’ rġulija imqar jekk trid issejhlha “*cavalleria rusticana*” li għadek issib sa llum f’Haż-Żebbuġ, il-kburija, in-nuqqas ta’ hejm u pretensjonijiet, il-qilla...”<sup>13</sup>

## Vassalli bhala l-Eroj

Sabiex johroġ il-karatteristiċi erojċi ta’ Vassalli, min-narrattiva ta’ Sammut, wiehed ma jistax ma jagħtix harsa mill-ġdid lejn id-distinzjoni li teżisti bejn l-Istorja u l-finzjoni. Għal snin twal l-għarfien dwar Vassalli twarrab u għal għexieren ta’ snin wara mewtu baqa’ mistmerr minn bosta Maltin u magħruf magħhom bhala personaggj sinistru li dahal f’konfoffi kontra l-Gvern waqt li ma’ shabu l-Ġakbini nieda hidma mnebbha mix-xitan favur l-ateismu.<sup>14</sup> Vassalli bhala eroj nazzjonali kien magħruf biss mill-ftit studjużi li minn xoghlijietu ntebhu bil-potenzjalitajiet għarfa mahżuna fih.<sup>15</sup> Permezz ta’ *Il-Holma Maltija* ta’ Frans Sammut figuret Vassalli kisbet il-lisba erojka li dejjem kienet misthoqqa. L-awtur b’ebda mod ma jiggranfa mal-fantasji tiegħu u jaħrab ’il bogħod mill-Istorja. Logħba bhal din żgur mhix aċċettata minn Sammut. Bis-saħha ta’ l-użu ta’ dokumentazzjonijiet flimkien ma’ doża ta’ stħajil, Sammut iwaqqa’ l-kult negattiv li trabba madwar Vassalli matul is-snin u jagħtih xbiha ġdida ta’ patrijott tassew Malti. Il-finzjoni li johloq hija msejsa fuq ir-realtà. Il-fantasji mhalltin ma’ dak li hu storiku jagħtuna hjiel ta’ qagħdiet veri li m’humieq diffiċli sabiex jitwemmnu mill-qarrej.



*L-Inġiniera idejhom fil-but... u s-Selli kkonfondut*

ikomplu  
Kummenti

Huwa fatt meqjus li qarrej li jsir jaf lil Vassalli għall-ewwel darba mir-rumanz, ma jagħraf, fil-plott tar-rumanz fejn tieqaf l-Istorja u fejn tibda l-fantasija. Dwar dan Il-Professor Oliver Friggieri juri li: “tista’ teżisti biss tghawwiga tar-realtà li xorta wahda tibqa’ reali.”<sup>16</sup>

Għalkemm f’*Il-Holma Maltija* m’hemmx fantaxjenza, hemm implikazzjonijiet ta’ Vassalli bhala eroj. Bil-mod li bih iġib ruhu mal-personaġġi l-ohrajn, sew dawk li huma storiċi, u sew l-ohrajn mahluqin mill-awtur, Vassalli jispikka għall-qlubija b’riżq ir-realizzazzjoni tal-‘Holma Maltija’. Huwa minnu kif Vassalli, f’ *Il-Holma Maltija* jispikka bhala dak il- karattru storiku li jagħti impressjoni li f’għemilu qieghed jitmexxa minn xi entità soprannaturali, mohbija għall-personaġġi l-ohrajn. Tista’ tghid li Vassalli huwa mgħobbi b’missjoni li mhix indirizzata lejn iċ-ċittadini kontemporanji tiegħu, iżda twassal sa dak l-individwu kolt li għadu ġej. Huwa l-istess individwu li b’rihet il-kontribut letterarju ta’ Sammut, meghjun mid-dokumentazzjoni storika, se jagħraf tassew min kien Vassalli u r-rieda tajba li kellu għall-ġid tan-Nazzjon. Il-karattru ta’ Vassalli li nistghu nagħrfu mill-Istorja dokumentata jintrifed l-aktar meta Sammut jippreżenta biċċa xogħol li thaddan fiha l-modi ta’ kif Vassalli jidher iġib ruhu fil-hajja ta’ kuljum f’sitwazzjonijiet li saħansitra jqanqlu fih għadd ta’ passjonijiet. Ir-rabta kważi filjali li teżisti bejn l-awtur u Vassalli tisseddaq l-aktar meta l-istess Sammut jishaq kif “Lil Vassalli jien stajt nirrelata miegħu għaliex naf lil Haż-Żebbuġ, mhux biss il-lingwaġġ Żebbuġi li jinhass haj f’kitbet Vassalli iżda wkoll it-toroq mnejn kien jgħaddi, id-djar li kien jara, il-pitturi li kien jara fil-Knisja ta’ San Filep u l-bqija. B’xorti tajba hafna minn dak li kien jara Vassalli f’hajtu hu u jtrabba għadek tista’ tarah b’għajnejk sa llum.”<sup>17</sup> Biss tajjeb li wiehed jinnota kif l-awtur, barra li huwa ntiż fil-binja tal-karatterizzazzjoni tan-nisġa huwa studjuż mill-aktar kompetenti ta’ l-Istorja b’mod speċjali ta’ dik l-epoka li għex fiha Vassalli.<sup>18</sup> Il-qarrej kolt tal-materjal storiku misjub dwar Vassalli jintebah b’liema senġa huwa mitluq fl-iżvilupp ta’ l-istess rumanz. Id-doża kkunsmata timplika bis-shih il-kapaċità artistika f’id l-awtur sabiex tispikka l-importanza ta’ dan l-eroj minsi.

Vassalli f’ *Il-Holma Maltija* huwa mpinġi bhala karattru tipiku li saħansitra jixbah lil dak li jidher fir-rumanz storiku tradizzjonali. L-imhabba ta’ Vassalli lejn il-poplu Malti<sup>19</sup> ssib għeruqha fil-kitbiet<sup>20</sup> li hallielna bhala manifest tal-potenzjal ta’ din il-gżira ċkejna, jiġu mżewġa ma’ passjonijiet ġodda li jgħaddi minnhom Vassalli waqt għadd ta’ laqgħat ma’ karattri sekondarji misthajla mill-awtur. Għal darb’ohra dan isir bi skop. Biex jissodisfa dawn il-bżonnijiet artistiki, l-awtur ried ifassal sfond li fih Vassalli jsir protagonist tipiku maġhruf

fin-narrativa storika-sentimentali. Minhabba f’hekk għandna mhabba li tinbet f’art romantika ’l bogħod mill-ghollieq taż-zina li jxekkel il-figura platonika ta’ l-imhabba. Tajjeb li ngħid ukoll li Sammut għażel li jagħti bixra neo-klassika lill-protagonista li tixhidlu r-rażan u l-ilġiem klassiku b’oppożizzjoni għall-bixra romantika li feġġet snin wara. F’dan il-kuntest hemm differenza bejn Vassalli u Foscolo li Dun Karm ixebbahom fil-leġġenda li dehret f’ *L-Oqbra*. Għall-kuntrarju ta’ Vassalli, Foscolo ma kellux tingiz tal-kuxjenza lanqas meta thabbej ma’ mart il-habib tiegħu Vincenzo Monti.<sup>21</sup>

Huwa minnu kif sa tmiem ir-rumanz, Vassalli se jibqa’ ggranfat ma’ dik l-utopija li holom f’zġhożitu. Minkejja li matul it-tbatijiet horox li għadda



*Ara fejn imur jistudja  
x’s e jgħid fuq ir-radju.*



minnhom tul hajtu ma sabx ir-realizzazzjoni taghha, xorta se jibqa' jittama li xi darba l-holma tieghu ghad issehħ. Misjub f'tarf xjuhitu Vassalli bhala karattru jikkonsidra ghal darb'ohra "Li xi darba jisbah jum ġdid, xort'ohra minn ta' qablu li fih niesi tkun hielsa, sidt ġo darha u ma tiċċekken quddiem hadd u ma tfissid u thajjem lil hadd ghajr lil uliedha."<sup>22</sup> *It-Tislima Aħharija*<sup>23</sup> li taghlaq ir-rumanz tiġbor il-holm ewlieni tal-protagonista f'generu letterarju vversifikat pre-romantiku. B'rihet dan il-holm il-protagonista mexxa l-pjani tieghu b'karattru erojku. Il-holma Maltija twahhdet ma' Vassalli minn twelidu. Tant hija sabiha li mhux se jsib serhan qabel jittraduċiha fil-prattika.

<sup>1</sup> Friggieri, O., *Kittieba ta' żmienna* (A.C. Aquilina & Co., 1976), p.275.

<sup>2</sup> Vella Haber, J., *Ir-Rumanz Malti*, Teżi tal-B.A. (Hons.), L-Università ta' Malta, 1969, p.xxxiii.

<sup>3</sup> Mario Azzopardi kiteb: "Illum Malta hija Nazzjon Hieles; nazzjon li kiseb l-indipendenza tieghu wara mijiet ta' snin ta' hakma barranija. Ahna la ghandna minjieri tal-faham u lanqas bjar taż-żejt. Hafna jqisuha bhala blata tikwi, gharwiena, bil-ghatx u sterili. Tassew, in-natura ftit fethet idejha ma' ġżiritna. Izda Malta hija ghanja fil-kultura u kisbet mir-rabtiet li kellha miċ-ċiviltà ewropeja tul il-medda tas-snin. U llum li Malta hi pajjiż hieles, jixraq li dal-helsien isahhah ukoll l-intellettwalizmu ta' pajjiżna." Azopardi, M., "Assedju Stil 1967", *Il-Polz, Organu tal-Moviment Qawmien Letterarju*, Settembru 1967, Ghadd 2, p.1.

<sup>4</sup> Sammut, F., *Il-Gaġġa* (K.K.M., 2003), Is-silta mehuda mid-dahla għall-edizzjoni ta' l-1971, p.IV.

<sup>5</sup> Sammut, F., "Letteratura u Kultura", *Kulħadd*, 14 ta' Jannar 2004, p.14.

<sup>6</sup> Friggieri, O., *L-Istudji Kritiċi Miġbura* (Malta University Services Ltd., 1995), p.585.

<sup>7</sup> Il-protagonist ewlieni fir-rumanz *Il-Gaġġa*.

<sup>8</sup> Il-protagonist ewlieni fir-rumanz *Samuraj*.

<sup>9</sup> Friggieri, O., "Riflessjonijiet fuq Missier l-ilsien Malti", f' Borg, J., *L-edukazzjoni għall-Illuminizzmu f'Vassalli* (L-Għaqda tal-Malti Università, 2004), p.39.

<sup>10</sup> Dwar dan l-istess Sammut juri kif: It-tnejn ta' l-ewwel kienu persunaġġi li qatgħuha li jdabbru rashom minn dil-ġżira żghira qisha ... gaġġa, ghax qatgħu qalbhom minnha; tat-tielet għazel li joffri r-rimedji għat-titjib ta' qaghditha. Taghtix kas il-kuntest kronoloġiku tagħhom. Meta l-kittieb jikteb, huwa dejjem fil-prezent. Għalhekk ngħidu, "Dante jgħid ..." jew "Manzoni jgħid". Għad li dawn it-tnejn ilhom mejtin, malli niftah il-kotba tagħhom, ikellmuni dak il-hin, qishom qed jiktbu issa. Ġ. Theuma, M. *Vassalli f' Il-Holma Maltija ta' Frans Sammut*, Teżi tal-B.A (Hons), Università ta' Malta, 2006, p.100.h

<sup>11</sup> Sammut, F., *Il-Holma Maltija* (SKS 1994), p.148

<sup>12</sup> Ellul Vincenti, N., "Vassalli's Maltese dream", *The Times*, 11 ta' Mejju 1994, p.20.

<sup>13</sup> Theuma, M. *Vassalli f' Il-Holma Maltija ta' Frans Sammut*, Teżi tal-B.A (Hons), Università ta' Malta, 2006, p.100.

<sup>14</sup> Din ma' hi xejn hlief kritika mohfija mheġġa minn aljenazzjoni li tpoġġa fiha l-popolin Malti.

<sup>15</sup> Imqar Dun Mikiel Xerri li kien anti-Rivoluzzjonarju konvint kellu l-kotba ta' Vassalli – "Il-librerija ta' Dun Mikiel Xerri u l-kotba li kellu Guglielmo Lorenzi" fi Noel D'Anastas, *Festa 2005, Każin Banda San Filep*, p.130.

<sup>16</sup> Friggieri, O., *L-idea tal-letteratura* (Bugelli Malta, 1986), p.16.

<sup>17</sup> Theuma, M. *Vassalli f' Il-Holma Maltija ta' Frans Sammut*, Teżi tal-B.A (Hons), Università ta' Malta, 2006, p.100.

<sup>18</sup> Cf. Sammut, F., *Ir-rivoluzzjoni Franċiża, il-ġrajja u t-tifsira* (S.K.S., 1989) u Sammut, F., *Bonaparti f' Malta* (S.K.S., 1997)

<sup>19</sup> Hija dik l-imhabba li wiehed jista' jixtarr f' kitbiet bhal ma huma l-Lexicon fejn il-kwalità ta' mhabba misjuba fih tixxiebah ma' dik li taghti omm lil uliedha.

<sup>20</sup> Vassalli, M.A., *Ktieb byl Kliem 'mfyssi byl-Latin u byt-Talyân sive...Lexicon Melitense-Latino-Italum* (Rome, 1796), *Discorso Preliminare*, p.XIV

<sup>21</sup> Gori, P., *U. Foscolo, Opere Poetiche* (Gherardo Casini Editore, 1991), p.XXXVI

<sup>22</sup> Sammut, F., *Il-Holma Maltija* (S.K.S., 1994), p.376

<sup>23</sup> *ibid.*, p.385-387.